

অসম জাতীয় বিদ্যালয়

নুনমাটি, গুৱাহাটী ৭৮১০২০

তাৰিখ : ২৬/১০/২০১৬

অসম জাতীয় বিদ্যালয়ত 'গীত-মাতৰ গধূলি' আৰু 'অসম জাতীয় বিদ্যালয় শৈক্ষিক আৰু আৰ্থ-সামাজিক ন্যাসৰ ফেল'শ্বিপ' আৰু 'অসম জাতীয় বিদ্যালয় সন্মান' প্ৰদান অনুষ্ঠান

গুৱাহাটী, ২৬ অক্ট'বৰ, ২০১৬ : যোৱা ইংৰাজী ২২ আৰু ২৩ অক্ট'বৰ তাৰিখে অসম জাতীয় বিদ্যালয়ত ক্ৰমে বাৰ্ষিক 'গীত-মাতৰ গধূলি' আৰু 'অজাবি আৰ্থ-সামাজিক ন্যাসৰ ফেল'শ্বিপ' আৰু 'অসম জাতীয় বিদ্যালয় সন্মান' প্ৰদান অনুষ্ঠান অনুষ্ঠিত হৈ যায়। ২২ অক্ট'বৰ তাৰিখে বিয়লি ৪ বজাৰ লগে লগে এই 'গীত-মাতৰ গধূলি' অনুষ্ঠানৰ আৰম্ভ কৰা হয় স্বৰ্গীয় ত্ৰিদিৰ ভট্টাচাৰ্য্যদেৱৰ সোঁৱৰণত নিৰ্মাণ কৰা মঞ্চ উন্মোচনেৰে। মঞ্চ উন্মোচন কৰে বিদ্যালয়ৰ অধ্যক্ষ ঘনশ্যাম মেধিয়ে। ইয়াৰ পিছতে বিদ্যালয় পৰিয়ালৰ সদস্য স্বৰ্গীয় ভবেন কুমাৰ বৰা, ত্ৰিদিৰ ভট্টাচাৰ্য, কৃষ্ণ কুমাৰ বৰা আৰু সদ্যপ্ৰয়াত বিশিষ্ট সাংবাদিক তিলক হাজৰিকাৰ প্ৰতিকৃতিৰ সন্মুখত বস্তু প্ৰজ্জ্বলনৰ এক শ্ৰদ্ধাঞ্জলি কাৰ্যসূচী অনুষ্ঠিত কৰা হয়। বস্তু প্ৰজ্জ্বলন কৰে অজাবি ন্যাসৰ সভাপতি দিলীপ কুমাৰ দত্ত চৌধুৰীয়ে। এই অনুষ্ঠানতে অজাবি ন্যাসৰ সচিব ডাঃ নাৰায়ণ শৰ্মাই অভিভাৱকসকলক উদ্দেশ্যি তেওঁৰ মন্তব্য আগবঢ়ায়। অনুষ্ঠানৰ মুখ্য অতিথিকৰূপে আমন্ত্ৰিত ভ্ৰাম্যমান নাট্যজগতৰ প্ৰভাৱশালী তথা বিশিষ্ট অভিনেতা সুৰেণ মহন্তই শিক্ষার্থীসকলৰ উপযোগী হোৱাকৈ এক অনুপ্ৰেৰণামূলক বক্তৃতা আগবঢ়ায়। সেইদিনাই বিদ্যালয়ৰ মুখপত্ৰ 'বাখৰ' উন্মোচন কৰে বিশিষ্ট জনপ্ৰিয় কবি সমীৰ তাঁতীয়ে। বিশিষ্ট কবিগৰাকীয়ে শিক্ষার্থীসকলৰ ভৱিষ্যত উন্নতি কামনা কৰাৰ লগতে মুখপত্ৰ 'বাখৰ'ৰ একত্ৰ সংকলন হোৱাৰ ওপৰত বিশেষ মন্তব্য ৰাখে। এই অনুষ্ঠানতে কৃতি শিক্ষার্থীসকলক ২০১৬ বৰ্ষৰ শৈক্ষিক পুৰস্কাৰ আৰু বৃত্তি প্ৰদান কৰা হয়। এই শৈক্ষিক পুৰস্কাৰ আৰু বৃত্তিসমূহ হ'ল ক্ৰমে কৃষ্ণকান্ত সন্দিকৈ বৃত্তি, আনন্দৰাম বৰুৱা বৃত্তি, সন্তুদেৱ গোস্বামী সোঁৱৰণী বৃত্তি, কৃষ্ণকান্ত দুৱৰা সোঁৱৰণী বৃত্তি, ত্ৰিদিৰ ভট্টাচাৰ্য সোঁৱৰণী বৃত্তি, ভবেন কুমাৰ বৰা সোঁৱৰণী বৃত্তি, পদ্মনাথ গোহাঞিবৰুৱা বৃত্তি, মহিম প্ৰসাদ ভট্টাচাৰ্য বৃত্তি, বাণীকান্ত কাকতি বৃত্তি, শিৱানন্দ শৰ্মা সোঁৱৰণী বৃত্তি। উল্লেখ্য যে গুৱাহাটী মহানগৰ উন্নয়ন প্ৰাধিকৰণৰ উপাধ্যক্ষ তথা মুখ্য কাৰ্যবাহী বিষয়া আশুতোষ অগ্নিহোত্ৰী অনুষ্ঠানৰ বিশিষ্ট অতিথিকৰূপে উপস্থিত থাকি সভাৰ সৌষ্ঠৱ বৃদ্ধি কৰে। অসম জাতীয় বিদ্যালয়ৰ শিক্ষা-সংসদৰ অন্তৰ্গত বিদ্যালয়সমূহৰপৰা ২০১৬ বৰ্ষৰ হাইস্কুল শিক্ষান্ত পৰীক্ষাত সুখ্যাতিৰে উত্তীৰ্ণ হোৱা প্ৰথম দহগৰাকী শিক্ষার্থীক অসম জাতীয় বিদ্যালয়ৰ শৈক্ষিক আৰু আৰ্থ-সামাজিক ন্যাসৰ শৈক্ষিক বৃত্তি প্ৰদান কৰা হয়। এই বৃত্তি প্ৰদান কৰে অগ্নিহোত্ৰী ডাঙৰীয়াই। তদুপৰি ২০১৬ বৰ্ষৰ হাইস্কুল শিক্ষান্ত পৰীক্ষাত বিদ্যালয়ৰ স্থানপ্ৰাপ্ত শিক্ষার্থীসকলক বাণীকান্ত কাকতি বৃত্তি আৰু ইংৰাজী বিষয়ত সৰ্বোচ্চ নম্বৰ প্ৰাপ্ত শিক্ষার্থীক ভবেন কুমাৰ বৰা সোঁৱৰণী বৃত্তি প্ৰদান কৰা হয়। ঠিক সেইদৰে উচ্চতৰ মাধ্যমিক চূড়ান্ত পৰীক্ষাত স্থান লাভ কৰা শিক্ষার্থীক পদ্মনাথ গোহাঞিবৰুৱা বৃত্তি আৰু মহিম প্ৰসাদ ভট্টাচাৰ্য বৃত্তি প্ৰদান কৰা হয়। এই অনুষ্ঠানত বিদ্যালয়ৰ শিক্ষার্থীসকলে শিক্ষক-শিক্ষয়িত্ৰীসকলৰ তত্ত্বাৱধানত বিভিন্ন নৃত্য-গীতৰ অনুষ্ঠান পৰিৱেশন কৰে।

২৩ অক্ট'বৰ ২০১৬ তাৰিখ দেওবাৰে বিদ্যালয়ত এক বিশেষ অনুষ্ঠান 'অজাবি আৰ্থ-সামাজিক ন্যাসৰ ফেল'শ্বিপ' আৰু 'অসম জাতীয় বিদ্যালয় সন্মান' প্ৰদান কৰা হয়। এই অনুষ্ঠান বিয়লি ৫ বজাৰ লগে লগে আৰম্ভ কৰা হয়। অনুষ্ঠানৰ শুভাৰম্ভ কৰা হয় অজাবি ন্যাসৰ সচিব ডাঃ নাৰায়ণ শৰ্মাৰ আদৰ্শমূলক ভাষণেৰে। বিদ্যালয় পৰিয়ালৰ সদস্য স্বৰ্গীয় ভবেন কুমাৰ বৰা, ত্ৰিদিৰ ভট্টাচাৰ্য, কৃষ্ণ কুমাৰ বৰা আৰু সদ্যপ্ৰয়াত বিশিষ্ট সাংবাদিক তিলক হাজৰিকাৰ প্ৰতিকৃতিৰ সন্মুখত বস্তু প্ৰজ্জ্বলন কৰে বিদ্যালয়ৰ ৰেক্টৰ ৰঞ্জিত নাৰায়ণ ডেকাই। অনুষ্ঠানৰ বিশেষ

কাৰ্যসূচী অনুসৰি ২০১৬ বৰ্ষৰ বাবে 'অজাবি আৰ্থ-সামাজিক ন্যাসৰ ফেল'শ্বিপ' প্ৰদান কৰা হয় বিশিষ্ট চিত্ৰশিল্পী শ্ৰীযুত নীলপৰন বৰুৱাক আৰু ২০১৬ বৰ্ষৰ 'অসম জাতীয় বিদ্যালয় সন্মান' প্ৰদান কৰা হয় বিশিষ্ট অভিনেতা, চলচ্চিত্ৰ পৰিচালক আব্দুল মজিদ ডাঙৰীয়াক। 'অজাবি আৰ্থ-সামাজিক ন্যাসৰ ফেল'শ্বিপ'ত দুবছৰৰ বাবে প্ৰতিমাহে ৫০০০.০০ টকাকৈ মাননি দিয়াৰ লগতে থাকে বিদ্যালয়ৰ প্ৰতীক সম্বলিত এখনি গামোচা, একোখন ছবি, বিদ্যালয়ৰ প্ৰতীক সম্বলিত স্মাৰক, এখনি প্ৰশস্তি পত্ৰ, এখনি এড়ী চাদৰ। 'ফেল'শ্বিপ'ৰ মূল স্মাৰক প্ৰদান কৰে বিশিষ্ট সংগীত পৰিচালক তথা ২০০৮ বৰ্ষৰ অজাবি আৰ্থ-সামাজিক ন্যাসৰ ফেল'শ্বিপ প্ৰাপক শ্ৰীযুত ৰমেন বৰুৱা ডাঙৰীয়াই। লগতে অন্যান্য সামগ্ৰীসমূহ প্ৰদান কৰে অজাবি ন্যাসৰ সভাপতি দিলীপ কুমাৰ দত্ত চৌধুৰী, অধ্যক্ষ ঘনশ্যাম মেধি, উপাধ্যক্ষ ধ্ৰুৱ শৰ্মা, জ্যেষ্ঠা শিক্ষয়িত্ৰী অপৰাজিতা দত্ত আৰু অপৰ্ণা দেৱীয়ে। এই অনুষ্ঠানটো পৰিচালনা কৰে বিদ্যালয়ৰ জ্যেষ্ঠ শিক্ষক অসীম কৃষ্ণ বৰুৱাই। 'অসম জাতীয় বিদ্যালয় সন্মান'ত থাকে এখনি গামোচা, এখনি ছবি, বিদ্যালয়ৰ প্ৰতীক সম্বলিত স্মাৰক, এখনি প্ৰশস্তি পত্ৰ, এখনি এড়ী চাদৰ আৰু ২৫,০০০.০০ টকাৰ এখনি চেক। এই সন্মানৰ মূল স্মাৰক প্ৰদান কৰে বিদ্যালয়ৰ ৰেক্টৰ শ্ৰীযুত ৰঞ্জিত নাৰায়ণ ডেকাই। লগতে অন্যান্য সামগ্ৰীসমূহ প্ৰদান কৰে অজাবি ন্যাসৰ সচিব ডাঃ নাৰায়ণ শৰ্মা, উপাধ্যক্ষা উদয়া ফুকন, জ্যেষ্ঠ শিক্ষক অসীম কৃষ্ণ বৰুৱা, ৰঘুনাথ কুমাৰ আৰু যুথিকা পাটোৱাৰীয়ে। এই অনুষ্ঠানটো পৰিচালনা কৰে বিদ্যালয়ৰ জ্যেষ্ঠা শিক্ষয়িত্ৰী অপৰ্ণা দেৱীয়ে।

উক্ত অনুষ্ঠানত বিদ্যালয়ৰ ছাত্ৰ-ছাত্ৰী, শিক্ষক-শিক্ষয়িত্ৰী আৰু অভিভাৱকে বাবেবৰণীয়া সাংস্কৃতিক অনুষ্ঠান পৰিৱেশন কৰে। সমগ্ৰ অনুষ্ঠানটো পৰিচালনাৰ দায়িত্বত থাকে বিদ্যালয়ৰ পৰিচালনা সমিতিৰ সদস্যসকল, ৰেক্টৰ ৰঞ্জিত নাৰায়ণ ডেকা, অধ্যক্ষ ঘনশ্যাম মেধি, উপাধ্যক্ষদ্বয় উদয়া ফুকন আৰু ধ্ৰুৱ শৰ্মা আৰু শিক্ষক-কৰ্মচাৰীসকল। দুয়োটা দিনৰ সমূহ কাৰ্যসূচীৰ আঁত ধৰে বিদ্যালয়ৰ উপাধ্যক্ষা উদয়া ফুকনৰ তত্ত্বাৱধানত শিক্ষার্থী ৰাজৰ্ষি তালুকদাৰ, ৰিডম দাস, প্ৰিয়াংশী পৰাশৰ আৰু মনীষা তালুকদাৰে। সমগ্ৰ অনুষ্ঠানটোৰ আহ্বায়কৰ দায়িত্বত থাকে বিদ্যালয়ৰ জ্যেষ্ঠা শিক্ষয়িত্ৰী যুথিকা পাটোৱাৰী।



(ঘনশ্যাম মেধি)

অধ্যক্ষ

অসম জাতীয় বিদ্যালয়